
तेन्ना तुवें जी घडयली तिका 
तीच पुतांनी थारायली दिका 
येवची ना जरी सर तुजी तिका 
तरीय पुतानी सजयल्या तिका 
तेच भारेल्ल्या उतरांचो पोसेर 
ओंपता रे पायार तुज्या गोंयबाबा 


प्रकाश आचार्य 


दोन॑ उतशं 


पन्नास पंचावन वर्सा पयलीं केन्ना केन्नाय म्हज्यो भावना 
Fest उमाळें उपरांत म्हज्या मनशांचे उमाळे हांव म्हज्या WH 
मराठींतल्यान / कोंकणींतल्यान बरयत गेलो. म्हज्या घरच्यांनी 
म्हज्या कवितांची तूस्त केली. तूस्त ही saad बीं, मुळावण. तुजी 
जितली तूस्त जाता तितलो तू फुलतां. सगळ्यांचोच सभाव तो. 

हांव तेन्ना धारवाडा शिकूक आसतालो. थंय आमच्या घरा 
कडेन म्हज्या मावस भयणीची एक मैत्रीण येताली. तीचें नांव कुसुम 
सुब्रह्मण्यम्‌. ती त्या वेळार ऑल इंडिया रेडिओ धारवाड क्रेंद्राचेर 
काम करताली. तिणे त्या वेळार थंयच्या कोंकणी कार्यावळीच्या 
मुखेली कडेन म्हजी वळख करून दिली. तांचें नांव आसलें श्री. 
गुळवाडी. दोगांयनी म्हाका तांच्या कोंकणी सप्तकी कार्यावळींनी 
वांटो घेवपाची संद दिली. म्हज्यो बऱ्योचशो कविता, नाटकुली 
तांणी वितरायली. त्याच वेळार तांच्या एका कोंकणी कार्यावळींत 
भो. बाकीबाब बोरकार कार्यावळीचे मुखेल सोयरे म्हणून हाजीर 
आशिल्ले. हांव गोंयचो आनी कोंकणी उलोवपी म्हणून तांणी म्हाकाय 
त्या कार्यावळीचें आमंत्रण दिल्ले. ती म्हजी आनी बाकीबाबाचे 
पयली वळख आनी भेट. ते त्या कार्यावळींत तांची 'त्या दिसा 
वडा कड़ेन' ही कविता नाचत नाचत गावन गेले आनी तो वेळ 
मेरेन मराठींतल्यान बरोबपी हांव घरच्या मनशांक चिटी लेगीत 
कोंकणींतल्यान बरोवंक लागलों. 

आवयच्या दुदांत जशीं भुरग्याच्या वाडीक जाय तशी सत्वां 
आसतात तशींच ती आवयभाशेंतूय आसतात म्हणपाचें त्या दिसा 


म्हाका जाणवलें. कोंकणीत जें जें कितें मेळटा तें तें वाचूक लागलो. 
त्याच वेळार बाकीबाबान, मनोहरबाबान बरयिछें कांय वाचप 
म्हज्या वाचपांत आयले. बाकीबाब म्हणटात, 

'आमच्या भाशेची. विस्कणी केली जाल्यार ती चड करून 
प्रतिकांनी उलयता आनी संकेतांनी सुचयता असल्या वाणीक वेदांत 
छंदस्‌ वाणी अशें नांव feel. छंद म्हणचे ‘Ace’. ही भास ताळा 
सुरांत उलयता. हातूंत गणवृत्तां, मात्रावृत्ता आनी अक्षरछंद अशे 
तीन प्रकार आसात. आमच्या कोंकणी भाशेची विशेशकाय ही की 
तिच्या आंगाक मात्रवृत्तां आनी अक्षरछद बेस बरे बसतात. ताचे 
कारण अशें की आमच्या भाशेची सिल्बां सोंपेपणी लांब वा मोटबी 
HOH येतात. संस्कृत वृत्तांतले लघू गुरू निश्चीत आसतात. ताका 
लागून कोंकणीचे जातडेक ती चड़शीं मानवतात. भौ. बाकीबाब 
HS म्हणटात, तांणी सगळी भगवद्गीता कोंकणींत मूळच्या वृत्तांक 
धरून केल्या. तिच्यांतली वृत्तां हाताळूक तांकां अडचण आयली 
ना. 

वृत्ताची गिरेस्तकाय जोडपाची इतली ताक आमचे भाशेक 
आसून लेगीत आज आमचे मदीं जी कविता जाता ती पळेली 
जाल्यार चार-दोन Sal पेलेकडेन तिचो व्याप दिसना. हें हांव =l 
बाकीबाबान म्हळां. तेंबूय 1968त. 

काव्याच्या मळार चलपाक शिकतना ज्या दोन गुरूची बोटां 
धरून हांव चलपाक शिकलों त्या कवीवर्य भा. रा. तांबे आनी 
कवीवर्य बा. भ. बोरकर हांका म्हजें पयलें नमन. ज्ञानदानाच्या 
रीणाचें मोल करूंक जायना. तें तांचें रीण म्हज्या अंतीम श्रासामेरेन 
म्हज्या माथ्यार उरू हें त्या देवाकडेन मागणें. 

म्हज्या पयल्या कविता झेल्याचें स्त्रेय सर्गेस्त प्रा. प्रकाशबाब 
थळी हांका वता. ते म्हज्या फाटी लागूक नाशिल्ले जाल्यार एक दोन 
कविता सोडल्यो जाल्यार ताल, लय छंदाचे बंधन स्वताक घालून 
घेवन बरयिल्ल्यो म्हज्यो पयल्या कविता झेल्याचे उजवाडावप 


घडून येवचें नाशिल्ले. 

झेलो उजवाडाक आयलो तरी म्हज्या मनाचें समाधान जालें 
ना. 'लामणदिवो' म्हजो पयलो कवितांचो झेलो हांवें भो. रविंद्रबाब 
केळेकारांक धाडून दिलो. 

भौ. बाकीबाबालें दुःख, म्हजो हांवें केल्लो यत्न, हांवे 
तांचेकडेन उलोवन दाखयलो. तो लामणदिवो वाचून स. रविंद्रबाब 
केळेकारान म्हाका चीट बरोवन आशिर्वाद दिलो. आनी सांगून 
धाडलें 'बरोबपाचें थांबय नाका. असोच बरयत राव.' 

त्या सर्गेस्त रविंद्रबाब केळेकार आनी सर्गेस्त प्रकाशबाब 
थळी हांका म्हजें दुसरें नमन. 

स. रविंद्रबाब केळेकारानीं दिल्ल्या प्रेरणेन 1987 उपरांतची 
ही बरपावळ तळपावेली फुलां ह्या झेल्यांतल्यान उजवाडाक हाड़पाचें 
सगळें श्रेय म्हजो इश्ट दो. राजेंद्रबाब हेगडो, भौ. दिनेशबाब 
मणेरकार आनी संजना पब्लीकेशनूस हांका फावो जाता. 

दो. राजेंद्रबाब फाटल्यान लागिल्ल्यान हो झेलो उजवाडाक 
येता. नाजाल्यार हेर बरपावरी ह्योवय कविता आडंगळींत पडून 
आसतल्यो आशिल्ल्यो. 

ard दिन्वास आठयत तितले थोडें अशें नमूद करता. भाशेचे 
नदरेन म्हाका कोकणीचें गीज्ञान तातपुरते आसा. वाचप्यांमुखार 
दवरचे पयली साहित्यीक नदरेन तें कितपत योग्य आसा हें जाणून 
घेवप गरजेचें आशिल्लें. हाका लागून भौ. उदयबाब भेत्रे हांका हावें 
ह्या झेल्याक प्रस्तावना बरवपाची विनवणी केली. तांणी ती मान्य 
केली. उदयबाबान म्हजीं उतरां व्याकरणाच्यो चुको जेन्ना म्हज्या 
नदरेंत हाडून दिल्यो तेन्ना म्हाका कळळें. त्यो AR करूनय कांय 
चूको तशोच उरू येतात. 

तांचें मोलादीक मार्गदर्शन म्हाका म्हज्या कोकणीच्या 
अभ्यासांत आनी म्हज्या फुडल्या बरपांत मार्गदर्शक थारतलें. तांच्या 
हांव सदांच रीणांत आसतलों. mes रीण फेडूंक जायना. तांका 


म्हर्जे वंदन. 
भो. श्रीधरकामत बांबोळकर हांणी झेल्याच्या नावांक फावोतशें 
मुखचित्र तयार करून दिल्याबद्दल तांचेय दिन्वास आठयता. 
म्हजेकडल्यान सरस्वतीची अशीच सेवा घडत रावूं आनी 
म्हाका अशेंच फाटबळ मेळत रावूं हें त्या कुळदेवाकडेन आनी 
कुळदेवतेकडेन मागणें. 


प्रकाश आचार्य 

21 अक्टोबर 2018 

सुमित्रा घर नं. 729 एच 

साव जोस दी एरीआल 

कुडतरी, मडगांव गोंय 403 709 


गेय कविता परती येता घरा 


प्रतिभेचें बीं हें तायखिळ्याच्या बिंया भाशेन आसता. तें दोळ्यांक 
दिसना. तें मेळत तेन्ना fear. पूण पावस पडलो की तें आपशींच 
म सरता. तायखिळ्याच्या बियाक खरो पावस जाय पडटा. 
बिंयाक किल्लावपी पावस एखाद्रे घडणुकेच्या, अणभवाच्या 
वा भावनेच्या रुपांतलो आसता. म्हालगडे कवी बाकीबाब बोरकार 
म्हणटात, ''भाव अनावर जावन प्राणाक कंप भरता तेन्ना उतरांच 
घुंगरां जातात आनी तांचींच पांयजणां करून कवितारति पावली 
मारूक लागता.'' भाव अनावर जावप आनी प्राणाक कंप भरप हीं 
दोन लक्षणां तांच्या उतरांनी मेळटात. कवीच्या संबंदान हें खंयूय 
आनी केन्नाय घड़ं येता. थळ-काळाचें बंधन ते प्रक्रियेक नासता. 
प्रकाश आचार्य हांच्या विशयांत तशेंच घडलां. तांचो पयलो कवितां 
झेलो उजवाडाक आयल्यार खूब वर्सा जालीं. अशीं खूब वर्सा 
वतकूच आमची समजणी जाता की हो कवी काव्याच्या क्षेत्रांतल्यान 
निवृत्त जालो. पूण तें खरें नासता. प्रतिभेचें बीं लिपून आसता. ताका 
फावो तसो 'पावस' मेळळो की तें किल्लता. प्रतिभा बावून वा करपून 
गेली नासता, ती जिती आसता, मात्‌ सुप्त आसता. ताचीच गवाय 
म्हणल्यार ह्या झेल्यांतल्यो कविता. 
प्रकाश आचार्य हांचे कवितेचो एक खाशेलो गूण म्हणल्यार ती छदांत 
आसता. हालींसरा छंदमुक्त कवितेचें पीक चड येता. तातूंत काव्य 
नासता वा तें काव्य दर्जेदार नासता अशें न्हय. छंदांतली सगलीच 
कविता उत्तम दर्ज्याची आसता अशेंय न्हय. पूण छंद कवितेक गेय 
करता आनी ती गेयता गीत जल्माक घालता. छ॑दमुक्त कवितेचें 


जिवीत ल्हान आसता तर गीत गेय कवितेक दीर्घ जिवीत दिता. 
लोकवेदांतल्यो साहित्य, गितां, नाच ह्यो कला शेकड्यांनी वर्सा 
जित्यो Seq आमचे मेरेन पावल्यात हाचें मुखेल कारण गेयता. 
छंदबद्ध काव्य केन्ना-केन्ना पावसाचे दडके भाशेन येता तर कांय 
वेळा कवीक कारागिरी करची पडटा. हें सगल्याच कलांक लागू 
जाता आशें म्हणलें जाल्यार अतिताय जावची ना. कारागिरीन कविता 
कृत्रीम जायना. कारागीर जितलो फिशाल तितली ती सुंदर आनी 
सोबीत जाता. खंयची कविता उत्स्फूर्त आयल्या आनी खंयचे 
कवितेक कारागिरीची गरज पडल्या हें थारावप वाचप्याक कठीण. तें 
गुपीत खबर आसता फकत कवीक. 

छंदबद्ध कवितेचे दर्शन ह्या झेल्याच्या पाना-पानार घडटा. “अशेंच 
बच्चें स्यार वयल्या' हे कवितेंत देख मेळटा ती अशीः 

नक्षत्रांची करून फकाणां 

लिपून रावचें कुपां कुशीन 

थेंब्यार दंवाच्या बसून येवचें 

उडत परतें भुंये कुशीन 

दुसरी एक देख दिवंक जाता ती 'सुवाळो' हे कवितेतली निमण्या 
कड़व्यांतल्यो गेय वळी आसातः 

वेगळाय नाकात खिणांनो 

सर्गाक हात तेंकला 

ना कळचो हो सुवाळो 

जिवाक जीव भिडला 

छंदबद्ध कविता रचपाचो गूण आसा तसोच हेर कवींच्या कवितांचें 
विडंबन करपाचोय गूण प्रकाश आचार्य हांच्या आंगांत आसा. 
बाकीबाब बोरकार हांची एक आनी आचार्य अत्रे हांची एक अश्या 
दोन कवितांचें विडंबन ह्या झेल्यांत आसा आनी तें सारकें जालां. 
बाकीबाब बोरकार हांचे कवितेंतलें निळें निळें सवणें हांगा काळें 
सावळे चेडूं जालां तें अशें : 


काळें सावळें चेडूं एक 
सांजेच्या गा पारा 
रंगयाळो घागरो घालून 
आयलें म्हज्या दारा 


आचार्य अत्रे हांची कविता मराठींतली. पूण ती आसा पावा विशीं. 
'एका पावा साठी ' अशें नांव आशिल्ठे हे कवितेक विडंबनाच्या 
मार्गान कोंकणींत हाडटना आचार्य हांणी 'धांव पाव देवा आतां' अशें 
नांव दिलां, पूण कवितेंतलो पाव वेगळो आसा. विडंबन अशें : 


धांब पाव देवा आतां 

दी रे एकूच पाव 

मारूं च्याचेर सकाळीं हांव 
बेठोच कसो ताव 


कवीक आवडिल्ले एके कवितेचो अणकार ह्या झेल्यांत आसा तशीच 
एक वात्रटिकाय आसा. अशे हे रचणुकेंतल्यान कविच्या आंगांतले 
प्रतिभेवांगडाच तांच्या सृजनांतले विविध तायेचें दर्शन घडटा. 
हालींसरा सैमाचें कॅलॅण्डर बदल्लां. पावसाळो वेळार सुरू जातलो 
अशी खात्री दिवंक जायना. पावसाळ्या फाटल्यान शीं पडूंक लागतलें 
अशेंय खात्रीन सांगूंक जायना. सृजनशील साहित्याचें घडये अशेंच 
घडटा. तें अमूक एक कॅलॅण्डर पाळटाच अशें ना. प्रकाश आचार्य 
हांचो हो झेलो पयल्या झेल्या उप्रांत खूब वर्सांनी आयला हें खरें, 
पूण तो अणभवाची परिपक्वता आनी कवितेची विविधताय घेवन 
आयला. तेच नदरेन ताचें आस्वादन जावचें. 


मडगांव : 20 सप्टेंबर 2018 
उदय ÑA 

माया मोग 

आवय धुवेक सांगता कानांत 
प्राणाचे जोडीन 

आस 
हे त्या व्हड मळार 

स्त्राप 

आयलो कित्याक परतून 
चत्राय 

नाका रे कृष्णा 

आगागा दादल्या 

ना गे कोण तुजे 

शे! तुमी मनीस न्हय 

हे बाण दोळ्यांचे सोडूं नाका 
ज्ञानदीप 

मन म्हेळटा 

फांतोडेचें सपन 

त्या मळार 

कोंकणीच्या पुरसा 

सुवाळो 

जिणेचे सांजेर 

तळपावेलें फूल 

अपंगूळ मन 

माती 

धांव पाव देवा आतां 
रूपकव्ठा 

काळें सावळें चेडू एक 
मास्तरा येतलो केन्ना परतून 
भोंवडी 

उठ रे दामोदरा 
(भुपाळी) 


धाय दिको शिणगारुन रावलां सोबीत सैम श्रीधरा 
तुज्या दर्शनाक फांतोड तिष्टता । उठ रे दामोदरा ।।धृ।। 


उदेंत रंगल्या रंगरंगयाळ्या रंगांनी माधवा 
दवामृतान न्हावन धुवन धर्तरी प्रफुल्लीत केशवा 
शेनाय कोगळांनी लावन आळयला भूप हे करुणाकरा 11111 


पाडकां पाडे लुचून परतलीं धादोशी गवळणी 
धूपदीप नैवेद्य आरती घेवून सवायशिणी 
भक्तगणानी परमळीत रे केला प्राकारा... 11211 


शेनाय सूर्त चौगुड्यान घुमला तुजो रे नितळ वाठार 
सेवेकरी जन तशे भक्तगण भूप आळयत दारार 
तुज्या पूजनाक भट पुजारी ताटकळती ईश्वरा 11311 


मडगांव 
28-7-2015 

आमकां देवा बुदूद दी रे 


(प्रार्थना) 


आमकां देवा बुद्द दी रे रूप तुजें घडोवक 
आमकां बरीं उतरां दी रे गूण तुजे गावूंक 
भुरगीं आमी अज्ञानी ज्ञान आमकां ना 
तूं अनंत ब्रह्म जरी जाण आमकां ना 
जाय कृपादृष्ट तुजी ज्ञान हे मेळोवंक 
हालना तुजे इत्सेबगर झोपाचेंय पान 
फुलता फळटा धर्तरी ही हें दयेचें दान 
सुर्या चंद्रीम इष्ट तुजे सेवा ही दिवूंक 
सदांकाळ चलता तुजो धर्तरेर धेक 

तूं दयेचो दर्या देखून प्रार्थिता जणेक 

दी रे आमकां शक्त नवी जीण ही घडोवंक 


नासीक 
3/12/1989 

तार आतां देवा 
(भक्तीगीत) 


दोन हात घेवन आयलां 
भेटेक तुज्या देवा 

जाण नेणून केल्ली हांवें 
पावोवन घे ही सेवा 

मंत्र तंत्र कळना म्हाका 
भक्त तुजो सादो हांव 
ध्यानी मर्नी सपर्नी देवा 
फकत तुजें घेतां नांव 
मागणे मनशाचो हो जल्म 
सफल जावूं देवा 

तूं अनंत d रे ब्रह्म 

तेज शक्ती जीवय तूं 
पापी अडाणी रे हांव 
जंजाळां ह्या तारपी तूं 
पायांर तुज्या घेतलां घालून 
तार आतां देवा 


नासीक 
2/11/1989 


तळपावेलीं फुलां 17 


asia गे दाखय 
(शिशुगीत) 


आज्ये आज्ये घेवन हाण्डीर चंद्रीम गे दाखय 
कुपांवांगडा खेळटां खेळटां होटींत तो लिपय 
नखेत्रांचीं माणकां मोतयां दोळ्यांत गे दाखय 
धांपून दोळे धरतां तांकां कसो गे पळय 

रामा आईन हारशांत कसो हाडलो गे शिकय 
उंडये वांगडा तोंडांत म्हज्या चंद्रीम गे भरय 
चंद्रिमाची गावून गितां म्हाका गे न्हिदय 
ताचे वांगडा खेळूक वयर वतां हांव अचळय 

शांतीसूख 
(शिशुगीत) 


भुरगो : आरे ये AA हांसता कित्याक 

गुपीत तुजें रे सांगना कित्याक 
तू ह्या रानांत एकलो कसो 
वागाक शिंवाक भिना कसो 

आरे राजा 

उल्याक तुज्या 

कोण पावता 

कसो पावता 
सांग सभाग्या ओगी कित्याक ? 
हांसले बगर तूं रावना कित्याक ? 
द्या रानाच्या ten far 
शार एक रावता झेतान 
झगझगतात थंय खूब दिवे 
यो-वच करतात लोक नवे 

तूं येता ? 

हांव पायतां 

जातली मजा 

सांग राजा 
रानांत एकलो रावता कित्याक? 
मातयेंत फातरांत भोंबता कित्याक ? 


तळपावेलीं फुलां 


वझरोः- सैम सोबितकाय ना शेवणीं 
झाडां St थंय साप्प उणीं 
वत बाबा थंय रखरखता 
जीव भितल्लोय करपता 
हांगा बरें 
थंड an 
करपना 
उबगना 
थंड शितळ ह्या वार्‍या सुखाक 
रावतां ओकलुको शांतीसुखाक 
भुरगोः- खबर आसा तूं येवचो ना 
सैम सोडून तूं रावचो ना 
हें सगळें थंय मेळना म्हाका 
हांवूय येतां गा शांतीसुखा 
हांगा कलकल 
थंय गलगल 
आङ्डतात 
वड्डतात 
थंय ना शांती कोणा माथ्याक 
कळळें म्हाका तूं हांसता कित्याक 


नासीक 
5/12/1989 

जीवनसत्वां आनी भलायकी 


जीवनसत्वां घेवन आयल्यांत 
जीण करूक म्होवी 
पिडेस्तांक नी वायटकारांक ही 
भलायकेची चावी 

“eta 'ए' व्हिटामीन 

हांव 'ए' व्हिटामीन 

आसतां गाजरांत, दुधांत 
भाजीपाल्यांत आनी फळांत 
आसतां धंयां-तुपांत 
नुसत्यातेलांत तशें तांतयांत 
ना करतां काती पिडा 

दितां दृष्ट नवी दोळ्यांक 
लायात सार्थकी ही जीण आमची 
तुमची करात म्होंवी'' 

“am ‘at’ व्हिटामीन 
आमी 'बी' व्हिटामीन 
भावंडां बारा आसतात आमी 
तांतयांत भूयदाण्यांत 
हातसड़ीच्या तांदळांत, दुधांत, 
कोंबायिल्ल्या दाण्यात 
निवळायतात 'बेरीबेरी' 
दितात कुडीक घटाय नवी 

लायात सार्थकी ही जीण आमची 
तुमची करात म्होवी'' 

“हांव 'सी' व्हिटामीन 

हांव 'सी' व्हिटामीन | 
आमश्या फळांत, लिंबू, पेरांत 
आसतां हांव आवाळ्यात 
तोरांत, दुधांत, पाल्याभाजयेंत 
आसतां हांव दाण्यात 

मोतयां सारखे दांत दवरतां 
हाडांक दिता घटसाण 

लायात सार्थकी ही जीण आमची 
तुमची करात म्होंवी'' 

“eta 'डी' व्हिटामीन 

हांव ‘St’ व्हिटामीन 
भावाभयणांनो आसतात आमी 
सुर्याच्या किर्णानी 

थोडेभोव पाल्या भाजयेंत 

चड नुस्त्याच्या तेलांनी 

भोव मोलाचें सवाय सत्व हें 
सांधे हाडांक बरें 

लायात सार्थकी ही जीण आमची 
तुमची करात म्होंवी'' 

“sta 'ई' व्हिटामीन 

हांव 'ई' व्हिटामीन 

बीं बियांनी आसतात आमी 
पांचव्या भाजीपाल्यांत 

तातयांत तेलांत आसतात आमी 
भोवतणीं तुमच्या पोरसांत 

वाढीक भुरग्यांबाळांच्या हें 

सत्व म्हळ्यार हो त्राण 

लायात सार्थकी ही जीण आमची 
तुमची करात म्होंवी'' 

“eta 'के' व्हिटामीन 

हांव 'के' व्हिटामीन 

सैमाचें वरदान आमकां 

तुमचेच खातीर प्राण 

जें जें तुमी खातात तें तें 

जावूं सत्वां खाण 

शिरतरांनी येवून बळगें 

शक्त येवूं नवी 

लायात सार्थकी ही जीण आमची 
तुमची करात व्होंवी'' 


मडगांव 

बंदखण 


सान पुणून मंदीर एकलुकें 
कोणेय तरी तें बांदलां मळार 
बंदखण देवाची कांय कळना 
झाडां झोपां ना लागीं मुखार 
देव तरी कोणाक सांगतलो 
देवाक रूप दिलां मनशान 
प्रतिष्ठापना करून फटयलो 
आतां सुटका ना मुर्तीतल्यान 
जल्माची पिळगेची भलायकी 
करून दिली त्या बांधतल्याक 
आज कोणाकय नात ना ताची 
भोग अशे देवा भोगतल्यांक 


मंगळूर 
25/01/1987 

नारे तुका कळचें ना 


सुर्याचें धगधगपण 

चंद्रिमाची शितळसाण 

उदकाचें गडदपण 

ना रे तुका कळचें ना 
पानाचो पांचवो रंग 
कळयेचो मधुर गंध 
भोंवराचो मुक्त छंद 
ना रे तुका कळचो ना 

मळबाची ही गोलाय 

सैमाची ही नवलाय 

जिणेची ही खोलाय 

ना रे तुका कळची ना 
ना कळटो तूं हो असो 
जाय म्हाका आसा तसो 
म्हणू कोणय मोग पिसो 
ना रे तांकां कळचें ना. 


मडगांव - गोंय 
19/2/1987 

जाण्टेपणांतली ओड 


माप घेवनाका गे म्हजें आज अशी देंवतेचेर 
हातां-पायांक बळ ना म्हणून सोडूं नाका भोंवऱ्याचेर 
संवसाराची qaq तड 
जोडल्या मोलादीक जोड़ 
तळटाचो जसो गे फोड जपल्या तुका भरतेचेर 
Hel कितलीं दुःख कुपां 
दिवन धीर मारलीं धेंपां 
हपूं घळी लक्ष तपां आसली जर तूं सांवळेचेर 
पडटी जरी चवरां आज 
भांगरां ERT भोगला साज 
घडचो ना जरी गे ताज राज्य चलय काळजाचेर 


हांव तूं हो मंत्र जिवो 
जीण हीच होच खवो 
संवसार हो नवो सवो आसचो भावार्थ भक्तिचेर 
कोल्हापूर 
1/4/1987 

कळातर 


सुये तोंकार लेगीत आस 
घेवन भोंबप जावचें ना 
चोंयवशींन दर्या तरूय 

पिवंक उदका थेंब ना 
आटल्यो न्हंयो सुकल्यो बांयो 
बझरे जाले घट्ट फातर 

सुकून ताळो रडलो तरूय 
दोळ्यां दुकां थेंब ना 

आइुतना आयलें चुकून 

नांव देवा धनयाचें 

“ep मनीसकुळी तुजी 

सुखांत कोणाक वळखना 
सूख भोगतना Ja जी 
माणसुकी घाल्या घाणाक 
कळांतरांत बुडला तूं 

आतां सोडोवंक रे जावचे ना'' 


मडगांव 
30/7/1987 

_ जुवानपण 


मनाक कळना जालां fence 

पांखट्याविन हें मारता झोपय 

हड्डें फुटून हे येतात उमाळे 

तरूय तूं म्हण्टा तांकां लीपय ? 
कसोयतरी तूं म्हाका पिवन घे 
नाका जालां हें म्हाका म्हजेंपण 
फुटून वतली कूड एक दीस 
टट्टटून हें आयलां जुवानपण 

नाका वैज तो नाकात वखदां 


नाका आतां ते घाडी मुळी 
नाका साज हो नाकात शिणगार 
वखद फकत रे तुजी कुळी 
मडगांव 
1/8/1987 

संवसार 


म्हजें सुपुल्लेंशें घर 

म्हज्या सुखाचें नगर 

जीव धादोशी गे जाता 

येता मनाक चंवर 
घरामुखार तुळस 
फाटीं आंबो नी पणस 
शीम घरा-कुळागाराक 
'हाँ'च्या जाण्ट्याची ही भास 

जाता भुपाळी रागांत 

आंब्या आंब्याच्या ताळयांनी 

गाय पाडकांच्या हामेर्‍यांत 

लिपता शुक्राची चांदणी 
दीस रात भोव घोळचें 
राजा राणये सारखें गिळचें 
दिवन तुपाचे धेंकर 
सुखान सोप्यार गे लोळचें 

झाडां, माड, माडयो झोपां 

सतऱ्यो अप्तागिरां जावन 

घालती वारो दिती सांवळी 

आमी येवकारा यजमान 

चोर-शिपाय खेळूक 

भर दनपाराच्या भारार 

किर्णा वारो कुळागरांत 

परतात सांजे पारार 
केन्ना सोंपता कळना खेळ 
दोळ्यांत येता सगळी वाट 
हांच्या पावलांच्या सुलुसान 
घालतां निरंजनांत वात 

जसो सर्गाचो दरबार 

आमचो सुखाचो संवसार 

देवा जल्मो जल्मी दी रे 

हींच पिलां हो घरकार 


नासीक 
30/9/1987 

गांठ 


ना रे ना सोडून तुका रावूंक म्हज्यांनी जावचें ना 

तूं असो काळजांत रिगला ना रे पयसावंक जावचें ना 
म्हणू कोणय सोडून मुर्वत, लज खोयल्या किरवंटीक 
तांची तीं उतरां आतां ह्या काळजामेरेन पावचीं ना 
गाठवळान घाल्यांत पावलां गवाय जळत्या अग्निची 
ताणेंय वेगळायलें THI एकवटावंक ताका चुकचें ना 
धर्तरी सुर्या भाशेन हें दोन जिवांचें मिलन 

उरतलें, मरणान लेगीत गांठ आमची सुटची ना 


नासीक 
28/9/1987 

केन्ना कळटलें 


कळना म्हाका केन्ना कळटलें ? 

वाट जिणेची वता ही खंय? 

दोंगर घळयांनी ? कुपां कुपांनी ? 

दिगंत हो कांय सोपता जंय ? 
कळना म्हाका केन्ना कळटलें ? 
नातें आमचें नी सैमाचें ? 
मायपुतांचें ? गुरु-शिष्यांचें ? 
कांय न पुजिल्या सुरा-सुरांचें ? 

कळना म्हाका केन्ना कळरलें ? 

जल्मापयलीं आसले खंय? 

आयले हासले गेले रडले? 

मरणा उपरांत वतले खंय? 


मडगांव 

एक उतर चडलें 


म्हाका जें दिसलें 
तेंच तुका सांगलें 
तुका जें सांगलें 
तेंच तुवें आयकलें 
Ta जें आयकलें 
तेंच ताका सांगलें 
ताका जें सांगलें 
तेंच ताणे आयकलें 
ताणें जें आयकलें 
तेंच ताणें सांगले 
ताणें जें सांगलें 
तेंच हांवें आयकलें 
दिसलें आयकलें 
हातूंत एक उतर चडलें 


मडगांव 

अशेंच बच्चें सड्यार वयल्या 


अशेंच वच्चें सड्यार वयल्या 
धांवत Yea दोळ्यां मुखार 
सळसळपी हो वारो घेवचो 
धगधगत्या ह्या उकत्या आंगार 
तशेंच उड़चें घारी वांगडा 
पेंबून घेवचो दिगंत हो 
भुजांर कुपांच्या बसून तेळचो 
चंद्रिमाचो त्या साज नवो 
नक्षत्रांची करून फकाणां 
लिपून रावचें कुपां कुशीन 
थेंबार दंवाच्या बसून येवचें 
उडत परतें भुंयेकुशीन 
तांबशे काळे मातयेंतल्यान फुटचें 
भरभरीतशें कणस जावन 
कामेऱयांची भूक भागोवची 
भुकेक तांचो गोटो जावन 


नासीक 
2/10/1987 

हो खीण हांव विसरचें ना 


हो खीण हांव विसरचें ना 
जो मीलनाची रे गवाय 
स्वर्ग सुखाकय नसाय 

हो चंद्रीम, ही रे रात 
पुनवेचो हो आगळो थाट 
चोरून नदर दवरतली 
निलाजरी ही जळटी वात 
जोवर चंद्रीम थंय आसतलो 
तोंवर ही गांठ सुटचीना 

हो खीण हांव विसरचेंना 


कोण तू नी कोण हांव 
वळख देख ना तशी 

ह्या दर्यात पेंबतना 

वांगड रे तुजीच कुशी 
AS कुशी अशीच ही 
सातय हे जल्म तारतना 
हो खीण हांव विसरचें ना 


तन मन हें धन म्हजें 
ओंपलां आयज पांयांर तुज्या 
जल्म जल्म उरतलें 

तुजेंच नांव ओंठार म्हज्या 
उरू अशेंच प्रार्थिता 

दर जल्म सोंपतना 

हो खीण हांव विसरचें ना 


तळपावेलीं फुलां 


नासीक 
3/10/1987 

खंय गेलो पळय गे 


खंय गेलो पळय गे पुतू म्हजो 
हाणें जीव केलो गे अर्द म्हजो 


शितावेलो बाय जसो खतखतो 
जल्मासावन हो तसो हुतहुतो 
आडांगपणाचो शिरोमणी तो 
हो असो दिवटो गे पुतू म्हजो 


असो उत्पाती कसो हो कळना 
दोनय कुळयांच्ये बडीक जुळना 
उजवाडाचो हाताक लागना 

तो न्हिदलो तेन्ना गे म्हणचो म्हजो 


सांगण्यों आंगवण्यो करून जाल्लो 
प्रसाद पाकळ्यांनी गे वाडयलो 
घाडी भार मुळींनी थापटायलो 
हो गळ्यावयर जीव हाट्टा म्हजो 

सूख म्हणून ह्या दिलें ना पोरान 
दोळ्यांक पाती लागना सुखान 
तिट्यार गाजता हाचें यशोगान 
कसो रुपावळो गे वर्णू ताचो? 
एक तरी गूण आसचो त्या पोरांत 
ख्यास्त जिणेची भोगयता सुखांत 
आस नातवाची भागयता खिणांत 
हो अपुर्बायेचो होटींत उजो 
नासीक 
17/12/1987 

पिंजकी झोळी 


रूप qš वर्णु कशें उतरां ना तशीं 

दळदिऱ्याची म्हजीय झोळी पिंजकी गे कशी? 
पळोवन तुका तृप्त म्हजें मन भूक तान 

उतरां म्हर्जी वर्णू गेल्यार लुबडीं गे कशीं ? 
लागची ना गे धर्तरेर देख देखीक ना 
चंद्रिमाची उपमा लेगीत लागना गे कशी? 
कोणूय कवी वर्णू गेल्यार रूप हें तुजें 

मर्ण दंड एकूच ख्यास्त उणेंच ती तशी 

उतरां ही उवाळण तुजेर गे सोडटां हीं अशींच 
दिष्टीन तुजे जाहली जड गुंथची गे कशी? 


नासीक 
21/12/1987 

पदेर 


कोण सांग हो असो आड्डता नित्य नेमान ह्या वेळार 

पँक पँक करून उठयता फांतोडीच्या पारार 

अशी सपनाची न्हीद म्होंबाळ गे ताका कशी पडना 
सोसूक जायना! तुंबय कशी गे सोंसता कित्या कळना 
सायकलीच्या फाटल्यान बांदिल्लो कसलो मोठो तो चोंबो 
कमराक सायकल तेंकोवन रावता असो कित्या गे उबो 
अशे भोंवतणी कित्याक रावतात लोक सायकलीच्या 
qaa बी केन्नाय दिसता मदींच त्या बोवाळपी लोकांच्या 
असो कोण तो? देव? भिकारी? भीक मागून खावपी ? 
कोणय आसूं तो! आमकां कित्याक तें! आसतोलो हेडपी 
चोर जायत गे भायर सरनाका म्हाका उठयले बगर 
राखूंक तुका गे, दोन पाव जाय लावन तूप साखर. 


नासीक 
21/12/1987 

कुवार्डे 


व्हकल जावन ही लजून धर्तरी बसल्या उलयनासतना 
कशी कोणाक ती आपली सांगतली काळजाचीं स्पंदना 
Je रंगाचो शालू, भांगराची देग, पदर भरजरी 

SIM देवाची वाट पळयत ही रावल्या युगां धर्तरी 
येबकाराची वाट दाट त्या गुलालान सजल्या 

मळबाची ही वाट एकूच त्या न्हवर्‍यादेवाक सोडल्या 
येवकाराचें गीत गावंक हीं मारती सुकणीं येसाय 

मदींच कोगळाची आयकू येता मधुर धुंद शेनाय 

साज रुप्याचो घेवन पुजेक हे दर्ये मांडून बसल्यात 
मंगलाष्टकां गावंक दोंगर हे अजून अशे तिश्टल्यात 
झाडांपेडांनी माळो फुलांच्यो फळफळावळ दाट 
संवसारांत ह्या कोणेय केलो ना असो येवकारा थाट 
सूर्यदेव तो येता वता पयसुल्यान लागीं येना 

युगां Pars तशेंच उरलां आज मेरेन सुटलें ना 

रातीन घड़ये खंय येवन घेवन तो वचत म्हणून व्हकलेक 
लक्ष दिवे दिवन केल्या स्थापना चंद्राची पाळटेक 


नासीक 
23/12/1987 

कवनाक म्हज्या उतरां जाय 


कवनांक म्हज्या उतरां जाय 
तींवय बरीं जड जाय 


लोणया भाशेन आसचीं उतरां 
माये धगान कडूंक जाय 
समजिकायेन घोळोवन तांकां 
जनामनांत रिगोवंक जाय 


SRI उज्या किटी कश्यो 
अस्त्रां कशीं वापरूक जाय 
अज्ञानाची राना वनां 
जळून गोबोर जावूंक जाय 


काळजाथावन येवन जिबेर 
ल्हारांवरी फुटूंक जाय 
जिणे सांडीर घांसून निबर 
वज्ज कशीं जावूक जाय 


मातये गंध तांका जाय 
जिणेचो रंग तातूंत जाय 

अंती आत्मो अडलो जाल्यार 
होरावंक ओठांर तींच जाय 

अशा दोनच उतरांनी 


कवीत Fest घडूंक जाय 
फातराचें काळीज लेगीत 
पांवळेवरी झिरपूं जाय 
मडगांव 
9/12/1988 

माया मोग 


घे गे एक उमो जिवाक कर तूं धादोशी त्या बाबड्या 
जावूंदी तरी एक आस पुरती खेळूं खुशी काळजां 
मायेचें कळूं मोल गे अपरूपी ओठांक त्या तांबड्या 
एखाद्रो तरी खीण गे झिळमिळूं ते आईच्या काळजां 


मडगांव 
28/10/1989 

आवय धुवेक सांगता कानांत 


आवय धुवेक सांगता कानांत 
आतां ल्हान ना 
सावकासायेन घाल गो बाये 
पावलां चलतना......... ॥पा।। 
आळवावेलो थेंबों बाये 
शील चलयांचें 
वाय्याच्याय आडांगपणाक 
सदांच सांबाळचें 
शिटूकसाण आसची नदरेंत 
चुकीक भोगोस ना....... ।।सा।। 
पावल आपलें पडल्यार वांकडें 
सारखें जावचेंना 
वाटय जाता वाकडी तिकडी 
दिको जिका ना 
नितळ तनामनापरस 
धन दुसरें ना... ।।सा।। 
गंध जोडचो फुलून वालीर 
कळो जपूंक जाय 
मातयेंत झडून वचचे न्हय गो 
गांठचे पुण्य पाय 
सुकले तरी निर्माल्याची 
देख दुसरी ना............ ।।सा।। 
मडगाव 
18/12/1988 

प्राणाचे जोडीन 


पाय म्हाका पलतडी रे 

तारया प्राणाचे जोडीन 
काळीज हांवें दवरलां घरा 
तळमळटासुये म्हज्या रे उतरा 
तो जीव सुखी तर मरणां सतरा 
आनंदान भोगीन 

असो कित्या रे पळयता म्हाका 

काळीज आवयचें कळचे ना तुका 

नाका आवयचो जल्म रे नाका 

कट्टा काळीज यादीन 
तुकाय आसतलीं भुरगीं बाळां 
हांसती नाचतीं फुलतीं कमळां 
मायेच्या ह्या सुख जंजाळां 
स्त्राप दिवन सोडीन 

सोबीत सैमा तुजें सोबितपण 

रुचना सोंसना कुड़ें व्हडपण 

न्हयमाये तूं जाणा आवयपण 

पाय पलतडी बेगीन 


नासीक 
30/11/1989 

आस 


कसली ही आस जी हांव घेवन जीण सारत आसां 
काळजाचे कुडके घोळयत तांकां तासां घालीत आसां 
हलपल्या आस म्हजी जिणे धगान आज अशी 
चंद्रिमाचीय आज शितळसाण बादता कशी 

गेले ते दीस जरी येतले बरे आशेत आसा.... 
विणल्या ही जीण ताणें रसमाच्या मोव धाग्यांनी 
झिरझिरता एक दोन हवेच्याय TERM 

तातूंत हें काळीज अशें तळव्यामदीं घेवन आसां.... 
यो गे तूं जावन धागो काळजा धिटाय दिवंक नवी 
हल्पल्ली जीण जावूं तुजे सयेन परती म्होवी 

आसलें हें काळीज तुजें अजून मेरेन तुजेंच आसा. 


नासीक 
28/11/1989 

हे त्या व्हड मळार 


हे त्या व्हड मळार एक रूख जो वाठार राया कसो 
यात्रिकांक वताक सावळी दिता ताचेपरी तो तसो 
झोपां वाली सकाळ सांज झुजती सेवेक फाटीं फुडें 
कोणाचें तरी लांब रूद शिमिटाचें एक मुळां थडें 
येता तो जरी खूब वेळ बसना तेळीत वता रूखा 
एखाद्रो कवी काव्य ओळ रचता तोखेत थड्या सुखा 
दिता तो रूख सावळी जशी थड्या हेरांक आधार तो 
हेरां आनी मनीस भेद करूना भोसाक देखीक तो 
जालीं वीस तरी अशींच वर्सा राखून यादी थडें 
सैमाची तरी प्रीत ही अपरूपी गावूं कशें हे घडे 

येता एक जुवान आड करता कापून ताचो कणो 
मोन्यानी करी प्रार्थना रूख हरी, राखूंक ना राखणो 
“तुजी सान पिराय याद कर रे बापूय तुजो मुळां 

शे ! शे ! मनीस न्हय तूं! मनीसपण रे घाणाक घालें पळां.'' 


नासीक 
17/11/1989 

स्त्राप 


तेतीस कोटी देव कुडींत घेवन भोंवपी गाय 

हळशीक खाता म्हणून धनयान मोडलो तिचो पाय 

धोंपरा सकल देव सगळे लागले तळमळूंक 

रागान तांचें रगत सगळें लागलें सळसळूंक 

तांची तांणी घेतली बसका थाराव धनयाक दिवंक ख्यास्त 
मनीसकुळयेक पडलो सराप परतीचोय Fel आस 
''मनीसपणा घालून घाणाक वगडावन बसला मनीस Fae 
धोंपरासकल हाडची तांची तोपयेसकल आसली बुदूद'' 
आरे देवा! जालें कितें? सवाय तोपी म्हारग जोतें 

=š फाटीं वयर पोट बंद पांय उकतें माथें 

केलें कोणें? भह्लें कोणाक? चिंतलां कोणें? पडलां कोणाक ? 
अजुन उपाय जायना जाल्यार आयले तशे वतले फोंडांत 


नासीक 
29/11/1989 

आयलो कित्याक परतून 


आयलो कित्याक परतून 

घेवन सपूत तूं गेल्लो त्या दिसा नातें ना बळखून 

भोवन मेळ्ळी ना कोणय अप्सरा 

झेलून घेवपी दर एक उतरा 

भोंबन घुवन तूं परतो ह्या दारा 

पावलो कितें येवजून 
आसून सवायशीण विधवा संवसारांत 
पदर उदारो परक्या दारांत 
पुरूस कुळाचो घेवन हांव पदरांत 
काड्टां दीस मेजून 

जाणून घेतलो कोण मनीचे 

तुजे बगर ना कोणय लागीचें 

जीण कसली ही? मर्ण मोलाचे 

'तो' तरी घेवं समजून 
नातें हें रे युगांयुगांचे 
तुटोवन तुटना अशें सासणाचें 
उतराक उतर लागलें, लागपाचें 
घेवचें पड़ा समजून 

नासीक 


30/11/1989 

AANA 


ओर्द्या मणाची झगझगता बाय गो गळ्यांत गळसरी 
गावलो कोण बाये तारवटी कांय गो भाटकार शेजारी 
जुवानपणाच्या परमळान तुज्या आंगाक चट्टाय जोरी 
सांबाळून बाय गो वाठारांत भोंबताय तवनासाचीं भिरीं 


चत्राय तुका भायर सरू नाका 

तिनसानचें वारें तुका नाका 

पातकी ते भोंवताय काळखानी 

फटकिरे भुलयताय उतरांनी 

पाट्यावयलो तो सांतान मोटो उतरांक लायता गरी 
सांबाळून बाय गो वाठारांत भोंवताय तवनासार्ची भिरीं 


पेट्र म्हजें नांव गो बाये 
लाद्रू म्हजो पाय 

कत्रीन म्हजी मांय चेडवा 
पिटेर गो शापाय 

लाद्रूलो पेद्रू म्हणून 
तिट्यार ओळखत्ताय 
तुजेर एसो मोत्ता देखून 
म्हजेर कुड्डताय 

सांगतां तुका अशें भियेवनाका 
तवनासांचे भकीक पोडों नाका 
मायपायचें सोगळे म्हाका तुका 
बेसांव तुका नाका म्होणो नाका 


काजार जातोगोच भेंडा भेंड तेकोवन बोंसोंया तिट्यारी 
सांबाळून बाय गो वाठारांत भोंवताय तवनासाचीं भिरीं 


नासीक 
30/11/1989 

नाका रे कृष्णा 


नाका रे कृष्णा सोड पदर ही साडी 

लोक पळय हो जमला भोवतणी जाण्टे नेण्टे तरणीं 
कशी कोणाक रे सांगूं तुजी ही सुख दिणी करणी 
दाखोंव कशें हें तोंड फाल्यां? ही बुध्द पाडी... 
वेळ पळयना काळ पळयना यमुनेचीय ना भीड 
लोक तोडांत रे शेण घालतले कसलीही पिडापीड 
सत्रापय तुका fed कशी? जी पडल्या बेडी... 

qia रे पड्टां पदरय पातलायतां सोड बेगीन रे सोड 
घुस्मटा जीव लागला गोळा सपूत म्हजो रे सोड 


सोडून लज येतां हांगा हांव! जी लायल्या गोडी.... 


नासीक 
1/12/1989 

आगागा दादल्या 


आगागा दादल्या आरेरे चेड्या 

भोंवताय कित्याक बेजार 

हांव बा एक AS आसां She 

जाताय जाल्यार काजार 

रीत फीत ना देणें घेणें ना 

फकत तुका शेजार 

माय पांय आङ्डताय म्होणोन म्हाका जाय 
बेठोच बाबा आधार 

तू नाका मोठेल्या दोळ्यांचो 

तू नाका म्हातारो दम्याचो 

अ तो तो तिरश्या दोळ्यांचो 

हो बाय गो पोकरी काळजाचो 

सवाय म्होण धरल्यार बेठेच घुस्पताय 
हांचो जीव ना जाग्यार 

मायपाय आडुताय म्होणोन म्हाका जाय 
बेठोच बाबा आधार 

नाक दोळे जागच्या जाग्यारी 

दिसूंक आसां व्होंकोल, बाबा बोरी 
पिरायेन तरणी आंकरी 

आडूडना बेठेंच तिट्यारी 

जाताय जाल्यार सांग बसल्यार बा पुरो 
फकत सोप्यारी 

_ माय पाय आइताय म्होणोन म्हाका जाय 
बेठोच बाबा आधार 

ना गे कोण तुजे 


“ही गे आज कित्याक रूस फूग जी म्हाका तरी सांग गे 
ना ते ना जरी आज हांसप तरी ओगी कित्या शीण गे 
घालू सांग कशी तुजी समजुती खाणें पिणें ना भुके 
तुजे हे करणेन सांग सगळे जातीत खोशी सखे ? 

कोणें सांग म्हळां तुकाय म्हणती म्हाका जसो गे पिसो 
तांचे तें विसरून हांस परती जाला उणें गे कसो? 
जाल्या याद तुका तुजी शबदुली आबोली कूळारची 
तुज्या ह्या रुसव्यान आज परती कामाक ना गे रूची 
ना गे कोण तुजे, म्हजेबगर जे जाणून घेती तुका 

तूं जो प्राण म्हजो, म्हजें नशीब गे पुण्याय ही साधका 
सांगूं कोण जरी तुज्याय बरीशी हाडून दितां रती 
उवांळून वडयन विश्व सगळें तुजेर जावूं अती 

“ना ना विश्व अशें उवाळून वडयनाकात साद्या सुखा 
शालू एक जरीय प्रितीन दिलो पुरो म्हळे ह्या दुखा'' 


4/12/1989 

शे! तुमी मनीस न्हय 


ना तसो गे हुस्कोसो, घरांत आपलो कोण ना 
तिश्टताशी थंय कुशीक ओकलुकी उदास खिन्न 
नित्य हांव पळयतां गे मुखार तुज्याशें प्रश्नचिन्ह 
मान तूं गे आपलो आनी सांग जे मनांत आसा 
पर्वा ना करूं कोणाची तूं तुजो फुडार आसा 
तूंच एकटी संवसारांत? ना आनी कोणच तुका? 
उतर कोणें दिलां तुका? नि मेळना तो आता तुका? 
कोण तो तुज्या मना दुखोवन करपी ही तरा ? 
दान दी पवित्रशें मोगाच्या या तुज्या पिरा 

तीः- कोण तूं? म्हजो धनी? नी कसली ही तुजी तरा? 
शे! तुमी मनीस न्हय! हांव तिश्टतां म्हज्या पोरा. 


नासीक 
6/12/1989 


शे! सोसूंक नजो हो धग पावस केन्ना कोण जाणा 

हे बाण दोळ्यांचे सोडूं नाका 


आसलो जरी दोळ्यांत तुज्या गे 
जादू कोणा फटोंव नाका 
जोगलां कशे हे बाण तुजे गे 
चिरता काळीज चिरू नाका 
तरणे ताठे पळोवन तांका 
बळयां गोळा लावूं नाका 
संवसारीं जे आसले तांच्या 
संवसारांत तूं घुसूं नाका 
मोग तुजो जर आसा सवळो 
ताका असो गे नखरो नाका 
पवित्र आसली ओड जर तर 
काजळाची गे तीट नाका 


नासीक 
7-10-2002 


तळपावेलीं फुलां 58 


ज्ञानदीप 


श्रावण शुध्द त्रयोदशीन 

सगळी कुपां काडून कुशीन 

लखलखीत ज्ञानदीप धाडलो धर्तरेर 

देवदूत अवतरून जल्मलो FAT ।।धृ।। 

. गंगोळ्ळीची तांबडी माती 

पावन जाली एकेच राती 

_ श्रावणसरी लागल्यो वाजूंक 

सैम लागलें नटूक सजूंक 

` घरांकुडांत धूप वात लागली ते मठयेर 11111 
` न्हंयो, बायो, लागल्यो व्हावूंक 

. पाडकां पेडां नाचूंक धोलूंक 

_ शेवणी कोगळांक फुटलो कंठ 

` जाणट्या नेणट्यांक ना उसंत 

gaian तेज दिवन भेटयलो अहेर 11211 
वाढत गेली पिराय जशी 

गंगोळ्ळीची चडली खोशी 

कीर्त-कवनां म्होबीं गोडीं 

गांवक गेल्यार जांतलीं थोडी 

सरस्वतीय लागली खेळूक चल्याच्या जिबेर 11311 
त्याच वेळार समाजाचो 

फुटिल्लो गा धर्म पोनेळ 

काळखे राती सोदूंक दिको 

जाण्टेल्यांक पडली मोनेळ 

सादाक आयली धांवन जिणेसयत घटकेर 11411 
ज्ञान तेज कीर्त मूर्त 

ओंपली तांणी आपखोशी 

नांव गांव दिवन सोडून 

पर्तगाळी केली काशी 

'श्रीमद्विद्याधिराजतीर्थ'' नांव शिळेर 11511 

मन म्हेळटा 


q कोण असो रे मनांत येता 

जो येवन मनाचो ठाव घेता............... ।।धृ।। 
रात म्हणून ना, दीस म्हणून ना 

सपनी जागरणीं काळ वेळ ना 

ada भीड रे कशी कांयच ना 

तूं कित्याक म्हाका रे असो छळटा........ ।।1॥। 
हांवे तुका केन्नाच पळोवंना 

कोण खंयचो q हांव वळखना 

मनांत रिगलो कसो रे कळना 

हें काळीज म्हजे रे धडधडटा............ 1211 
ध्यानां-मनांत रे कांयच नासतना 

दुतृत करून तूं मुखार दिसतना 

वात दिव्याचीय पालोवंक मेळना 

रे म्हजेच दोळे हांव धांपून घेतां........... 11311 
सोंसूंक जायना आनी जागरणां 

दिवन नांव कर मेकळें ह्या मना 

आतां आनी रे रावंक जावचें ना 

तूं येता आनी हें मन म्हेळटा............. 1411 


मडगांव 
21-1-1998 

x फांतोडेचे सपन 


फांतोडेचें म्होवाळ कशें सपन एक पडून गेलें 
सांगूं कशें कोणाक कितें घडचेलें तें घडून गेलें... 
धुंध ती कोजागिरीची रात ओली झोमताली 

चिंब चान्न्यांत परमळाची फांतोड नेटान बळटाली 
म्हजेंपण खिणांत ett धांपून दोळे ओंपून दिलें. . 
पैसुल्यान येताली कानार धुंध धुन शेनायेची 

वीण वीण पडत गेली जी ते राती फुडाराची 
मळब निळें नखेत्रांनी होंट म्हजी भरून गेलें... 
जायत गेली मंद शेनाय कोगूळ पिशें गायतना 
आंगपांग भारेवन गेलें सपन काळजां रिगतना. 
विर्घळून वतना तें चान्ने कूस म्हजी जागोवन गेलें. 


मडगांव _ 
25-2-2006 

त्या मळार 


पळां दोन पावलां अडलों वाटेर त्या मळार 
घेवन सोपूत भावजिणेचो थारलो जंय फुडार... 
तीच ती गे देवळी आसली देवय तांतूंत तोच 
तीच तळी तशेंच उदक दिगंतय तोच 

फकत तुजे सांवलेविणें रितोसो वाठार... 

याद कर तीं म्होंबाळ उतरां याद कर ती भास 
दोळ्यांक दोळे तेंकोवन दिल्ले हुनहुनीत श्वास 
श्वासाची' जालीं तीं Gat ताटकलीं ओंठार... 
आयले गेले येतले वतले हे ऋतू हे साज 

ना गे ना ती पर्थून येवची अमुरपिकी सांज 
आज लागल्या सुकती जीणेक ना दिका ना दार... 
पळां दोन पावला अडलों वाटेर त्या मळार 


मडगांव 
21-1-2008 

कोंकणीच्या पुरसा 


कोंकणीच्या पुरसा 
गोंयच्या रे सायबा 
नमन हें तुका 
पावोवन घे बाबा 
शणै गोंय बाबा 
शणै गोंय बाबा... 
तुज्या पावलांचेर 
दवरुन पावलां 
वाट घडयली 
वाट माडयली 
तीच चलयली 
तीच मळयली 
तीच बळयली 
तीच फुलयली 
त्याच वाटेचेर 
pel जीं फुलां 
ओंपता रे पायांर 
तुज्या गोंयबाबा... शणै गोंयबाबा 
तेन्ना तुवें जी 
घडयली तिका 
तीच पुतांनी 
थारायली दिका 

येवची ना जरी 

सर तुजी तिका 

तरीय पुतानी 

सजयल्या तिका 

तेच भारेल्ल्या 

उतरांचो पोसो 

ओंपतां रे पायांर 

तुज्या गोंयबाबा... शणे गोंयबाबा 


मडगांव 
9-2017 

सुवाळो 


सांगू कोणाकोणाक हांव 

तेंपान कूस उजली 

येतलो तूं त्या सुलूसान 

जीण चिंब सुखान भिजली 11911 
वाऱ्या ल्हारा भावा रे 

फाकू दी गंध हांगचो 

गंधान परमळूं दी 

दिगंत भोंवतणीचो 

गंधान त्या जिवाच्या 

सैमाकय मोनेळ पडली 1111 
तो येतलो त्या सुलूसान 
काळीज व्हड जाले 

मळबाक तेकतां तेकतां 

ब्रह्मांड ल्हान जालें 

हारशांत तेळटना ही 

कूड सार्थ जाली दिसली 11211 
वेगळाय नाकात खिणांनो 


सर्गाक हात तेंकला 
ना कळचो हो सुवाळो 
जिवाक जीव भिडला 
एकठांयता हांव हे पापणेंत 
जीवाची जीण आगळी 11311 
मडगांव 
2/8/2018 

जिणेचे सांजेर 


चंद्रीम पुनवेचो गे 
अजून कित्याक कुपांत 
आता तरी माळून घे 
जायां चो पोड केसांत 


तो तिश्ठता थंय बाबडो 
नाजूक गोऱ्या हातांत 
बावत चल्ला सगळो 
रागान तुज्या पोशांत 
ताचीय जीण अशी ही 
करपून वतली खिणांत 


आतां ना तेन्नाचो हांव 
ना तेन्नाची तूं आतां 

` तांबश्या गोऱ्या तोंडाचेर 
हो राग सोबना आतां 
व्हगडांव नाका मोलाचो 
जो खीण पडला हातांत 


रावची अशीच रागांत 


ह ईज 

3: wey 

सांठोवन सगळें काळजांत 

जिणेची सांज तेळटा मंगळूर 
केन्नाय घेवंक पोशांत 17/11/2017 


तळपावेलीं फुलां sad 


_ तळपावेलें फूल 


वैशाखांतले पुनवे राती बी एक किल्लुलें 
तळपावेल्या फोंडांत कोंडांत अजापशें घडलें 
हाडलें कोणें? पावले कशें कोणाक खबर ना 
वडफळांच्या वांगडा HM वाडलें दिसलें ना 
धगाक पावसा शिंवर बियान He झडयलें 
ना थंय जायती माती उदक बियाक लागींची 
तोखणायेन पोशेवन अपुरबाय करपाची 
झुजत कशेंयतरी रोप्यान रूप दाखयलें 

एक दीस परमळान भरलो तो वाठार 

जीव जालो भोंवतणचो वासान त्या बेजार 
तळपावेल्या रोप्यान सोबीत फूल फुलयलें 


मडगांव 
21/07/2018 ` 

अपंगूळ मन 


मन म्हजें अजून हें करें रिते 
रे भरता जाल्यार देवा भर परतें 


माणकां मोतयां सारख्या उतरांनी 
जाणट्या नेणट्यांच्या गतकांण्गयातकांनी 
मोलादीक त्या म्होंबाळ यादींनी 

रे उपाट भरिह्लें, जालें रितें 


एका तेंपार तें भरून आसतालें 
घेतालें ast तशेंच वाडटालें 
अळी नळी जें भरून ओत्तालें 
तें, भरता तशें आतां जाता रितें 


कणांकणांनी नगानगानी 

जिनसा जिनसांनी जणाजणांनी 
भरून पळयले तरातरांनी 

Al कळना मना ह्या जालां कितें 


आतां बळगें ना शिरंतरांनी 
सांज जिणेची हांसता भोंवतणी 
सादार साद ते दोनय कानांनी 
रे, अपंगूळ मन करू किते 
मडगांव 
11/03/2018 

माती 


मायभुंयेची कोणेंय माती लावची रे भाळाक 
धापचे दोळे जोडचे हात भाग्य फाटबळाक 


पाळण्यातुल्यान आंगणां पावसर तीच घडयता 
तोल बळ दिका पायांक तीच थारायता 
अंती लेगीत मसणामेरेन वांगडा ती बाळा 


ल्हान बाळांक लागता म्हणटात नदर भायल्याची 
खायना पिना हांसना भुरगें पिडा नदरेची 
तुळशींतली माती जार्ण्टी लायती कपाळाक 


राम वतना वनवासाक खंय घेतली ताणें माती 
ध्यानान मनान केली रानांत पुजा तिची निती 
अयोध्येचे गूण मातयेचे रावले फाटबळाक 


जल्म दिल्ली आवय भुंय खंय सदांच प्रार्थिता 
देवा म्हज्या पुतांची पांव कीर्त दिगंता 
am, ताप, दुःख तांचे पाय रसातळाक 


मडगांव 
21115 2 0087 

धांव पाव देवा आतां 


ga पाव देवा आतां ! दीरे एकूच पाव 

मारूं च्याचेर सकाळीं हांव | बेटोच कसो ताव 

पाव ना म्हणून आर्धांगी । करता काव काव 
पावाखातीर आयलां हांगा | माडोवन सगळो गांव 
चडला पोदेरांकय मद | म्हणटात 'चले जाव' 
खानावळीत आङ्डून सांगतात | भाजीच खावून राव 
वाडयल्यात दुकानांनी | चौपटीन भाव 

असल्या दुकानदारांचो रे हांणून उडय दाव 

गरजे पुरतें सरकारा तूं । लोणी लावूंक राव 

तोर्राद पाव दिवन देवा | राख तुजें नांव. 


तोर्राद (पोर्तुगीज) कडक 
आचार्य प्र. के. अत्रे हांच्या 'एका पावासाठी' हाचो अणकार 


मडगाव 
3/7/1987 

रूपकळा 


दर एका झाडा माडा ताचो ताचो रूपावळो 

दर एका पाना फुला ताचो ताचो तोंडावळो 

आसू कोगूळ, मासळी, जीव जीवाणें मुंगळी 

दर एकाची ती ठेव भोव आगळी वेगळी 

आसूं कुपां आसूं झोपां तांची अदभूत देखणी 

जी जी उदेता चांदणी तिचे परीन देखणी 

उड्टा फुड्टा जें जें TSR ताचो अपूर्वसो थाट 
फुड्टा बुड्टा जी जी वाट तिचो अद्वितीय घाट 
मेळटा जें जें तातूंत भरता अशी लावण्याची जात्रा 
भाग्य केदे हें ! आमची वता तातुतल्यानच यात्रा 


(बाकीबाबाचे 'रूपकळा' हे मराठी कवितेचो अणकार) 
(कांचनसंध्या 102) 


मडगांव 
13/8/1987 

काळें Alas चेडूं एक 
(विडंबन) 


काळें सावळें AS एक 
सांजेच्या गा पारा 
रंगयाळो घाघरो घालून 
आयलें म्हज्या दारा 


चेडूं लजेवक लागलें तशें 
घरादारा लागलें पिशें 
शिरो शिरो फुटून म्हज्यो 
मन आयलें चंबरा 

काळें सावळें चेडूं एक 
आयलें म्हज्या दारा 


मोगान भल्ले चारूय दोळे 
दिव्यांचेय फुटले दोळे 
अकस्मात दोगांचेंय 

गीत आयलें भारा 

काळें सावळें चेडूं एक 
आयलें म्हज्या दारा 

चेडूं जिवाक भिडून गेलें 
तेंबूय जालें गाड निळें 
दिष्टाव्यान भेटलें तेंवूय 
ताज्या राजकुंवरा 

काळें सावळें चेडूं एक 
आयले म्हज्या दारा. 


(बाकीबाबाची क्षमा मागून) 


मडगांव 
17/7/1987 

मास्तरा येतलो केन्ना परतून ? 


मास्तरा येतलो केन्ना परतून ? 

धा-बारा दिसांचे वाडट्ये दाडेचे खूट बी संवकाळून ! 

भोव मोलाच्या पिंजके पेंटीचो ओक दोको कवळून ! 
नव्याच शिविंल्या बुशकोटार्ची बटणां अर्दी सोडून! 

मेय नासतना तांबशाकाळ्या त्या बुटांत पांय घालून! 
घोघऱ्या तुज्या ताळ्यांत कोपाचें सकाळींच ओतून! 
तांबश्या हळडुव्या दोनय दोळ्यांचेर फोरेन ओक्ल घालून! 
भूयमातेचो सोपुत सदांचो शिकोवपाक आडून! 

आमकां आपोवपाक आमच्या बापायचीं नावां पाठ करून! 
मास्तरा येतलो केन्ना परतून ? 


मडगाव 
30/6/1987 

भोंबडी 


(वात्रटिका) 


आज्यान धरल्या हातांत बडी 
आज्येन धरल्या आज्या नाडी 
आज्या-आज्येची चल्ली गा भोंवडी 
आज्याक दिसलें ओडची विडी 
सोदता आजी फसकां काडी 
आज्या-आजेची चल्ली गा भोंवडी 
आज्याक ASIA लागता साडी 
आजो मारता मदींच उडी 
आज्या-आजेची चल्ली गा भोंवडी 
आजी सोड्टा तोंडा गाडी 
आजो धरता तोंडांत विडी 
आज्या-आजेची चल्ली गा भोंबडी 
आजो धरता आज्ये साडी 
आजी म्हणटा सोडटां नाडी 
आज्या-आजेची चल्ली गा भोंवडी 
म्हर्‍्यांतल्यान वता गाडी 
हातांतल्यान सुट्टा नाडी 
आज्या-आजेची चल्ली गा भोंबडी 
आजेक लागता हाता दाडी 
आज्याक लागता हाता साडी 
आज्या-आजेची चल्ली गा भोंवडी 

म्हणटा 'पुता' सोडटा दाडी 
सोडना आजो संवय पाडी 
आज्या-आजेची चल्ली गा भोंवडी 
लागता ओडूंक आजो साडी 
आजे हातांत पावता बडी 
आज्या-आजेची चल्ली गा भोंवडी 
आज्याक ल्हवूच येता गोडी 
ओडटा आजी फाटीर बडी 
आज्या-आजयेची चल्ली गा भोंवडी 


नासीक 
19/12/1987 

1 
काळखांत बाजारांत घात 
सुटलो बायलेचो गा हात 
धरलो कसोय तरी मात 
पडलो कांकणां तोंडार हात. 
2 
जेन्ना मेवणी भयणी घरा 
तेन्ना भावोजीच्यो तरा 
भयणीक उरना पाया थारो 
भावोजीचो चडटा पारो 
3) 
गोंयच्यो बसी गोंयचे भूषण 
म्हातारेय चडटात सोपण 
खंयच्यो आंबल्यो खंयचें दोण 
हें चेपण गोंयचेंपण 
4 
व्हडविकेचो घेवन नाल 
जीण बरी सारली 
म्हातारपणात भोंवतां आतां 
घेवन हातांत नारली 


तळपावेलीं फुलां " 


तळपावेलीं फुलां 


5 
देवान केलो मनीस 
मनशान घडलो देव 
देव व्हड कांय मनीस 
हाचोच चल्ला खेव 
6 
जीण म्हजी जावंदी देवा 
फांतोडेचे दंवा थेंबे 
मेळून तणाक येवूं तांचे 
मातयेंतल्यान हरवे चोंबे 
7 
भोंवर म्हणटा फुला फुला 
चिंबूंक हांव आयलां तुका 
फूल म्हणटा चींव पुणून 
दिलले ara विसरू नाका 


8 
जीण म्हजी जावंदी देवा 
कामेऱ्यांच्यो हमे झरी 
गळूं मातयेंत जावूं सारें 
फुलूं दाणे मोतयांवरी 

प्रकाश आचार्य हांचे कवितेचो एक खाशेलो गूण 
म्हणल्यार ती छंदांत आसता. हालींसरा छंदमुक्त कवितेचें 
पीक चड येता. तातूंत काव्य नासता वा तें काव्य दर्जेदार 
नासता अशें न्हय. छंदांतली सगलीच कविता उत्तम 
दर्ज्याची आसता अशेंय न्हय. पूण छंद कवितेक गेय 
करता आनी ती गेयता गीत जल्माक घालता. छ॑ंदमुक्त 
कवितेचे जिवीत ल्हान आसता तर गीत गेय कवितेक दीर्घ 
जिवीत दिता. लोकवेदांतलें साहित्य, गितां, नाच ह्यो 
कला शेकड्यांनी वर्सा जित्यो उरून आमचे मेरेन 
पावल्यात हाचे मुखेल कारण गेयता. 


- saq Wa 


+1 Price: 150/- 


